

दुष्कर्म के आरोपी के खिलाफ मुस्लिम समाज का प्रदर्शन

सलमान के पुतले को फांसी पर लटकाया



आरोपी को जल्द फांसी हो

भोपाल (नप्र)। गौहरगंज की नाबालिग बच्ची से दुष्कर्म के आरोपी सलमान के खिलाफ शहर में जबरदस्त आक्रोश देखने को मिला। दोपहर माता मंदिर चौराहे पर मुस्लिम समाज के लोगों ने प्रदर्शन करते हुए आरोपी के पुतले को फांसी पर लटकाकर कड़े विरोध का संदेश दिया। प्रदर्शन में बड़ी संख्या में युवक शामिल हुए और नारेबाजी की गई। आंदोलन का नेतृत्व साजिद फ़ेइस क्लब और मुस्लिम समाज से जुड़े मुजाहिद सिद्दीकी ने किया। इस दौरान उन्होंने कहा- सलमान जैसे दरिंदों के लिए समाज में कोई जगह नहीं है। हम संविधान के तहत उसे

फांसी की सजा चाहते हैं। पूरा मुस्लिम समाज इस अपराध से शर्मिंदा है और आरोपी का कोई वकील या संगठन उसकी मदद नहीं करेगा। उन्होंने साफ कहा कि ऐसी हकतें किसी भी धर्म में स्वीकार्य नहीं हैं और सरकार व पुलिस को जल्द से जल्द कड़ी सजा दिलानी चाहिए। प्रदर्शन के दौरान पुलिस फोर्स भी मौके पर तैनात रही। इससे पहले, आरोपी को पुलिस द्वारा शॉर्ट एनकाउंटर के बाद पकड़े जाने में मदद करने वाले रिजवान को करणी सेना के प्रदेश अध्यक्ष इंदल सिंह राणा ने 11 हजार रुपए का इनाम देकर सम्मानित किया था।

अमन खान की घर वापसी कराएंगे मंत्री सारंग

प्रेमिका के लिए अपना लिया था इस्लाम

भोपाल (नप्र)। मध्य प्रदेश की राजधानी भोपाल से लव जिहाद और धर्म परिवर्तन का चौकाना वाला मामला सामने आया। यहां एक युवती नहीं बल्कि युवक पर दबाव बनाकर धर्मांतरण कराया गया। इस मामले के सामने आने के बाद मंत्री विश्वास सारंग युवक की मदद के लिए सामने आए हैं। युवक ने मंत्री के जनदर्शन में आकर मदद मांगी थी। युवक जहांगीराबाद का रहने वाला है। शुभम से अमन खान बने युवक ने दावा किया कि उसे धोखे, धमकियाँ और मानसिक दबाव के बीच इस्लाम अपनाने को मजबूर किया गया। अब वह फिर से हिंदू धर्म में लौटना चाहता है। मंत्री ने उसको मदद का भरोसा दिलाया है। मंत्री ने विश्वास दिलाया है कि शास्त्रानुसार घर वापसी कराई जाएगी। युवक ने बताया दर्दनाक कहानी- मंत्री सारंग ने बताया कि कुछ महीने पहले उनके जनदर्शन में अमन खान नाम का एक युवक आया था। उसने अपनी दर्दनाक कहानी मुझे बताई। इनका असली नाम शुभम गोस्वामी थी। इनके मोहल्ले में रहने वाले एक परिवार ने इनके साथ बहुत



अत्याचार किए। वह मुस्लिम परिवार था। उस मुस्लिम परिवार ने गलत केस लगवाए। यह जेल भी गए। सारंग ने बताया कि अत्याचार की सीमा तो तब हो गई जब इन्हें दबाव बनाकर इस्लाम धर्म अपनाने का कुचक्र चलाया गया। इन पर केस लगे थे जेल तक गए। वहां तक तो ठीक था पर जेल से आने के बाद इनको धमकी दी गई। इसको मुसलमान बनाया गया। गोमांस खिलाकर धर्म भ्रष्ट करने का प्रयास किया गया।

आईआरसीटीसी का सर्वर डाउन

टिकट बुकिंग पूरी तरह ठप, यात्रियों को भारी दिक्कतें, वेबसाइट-ऐप दोनों बंद



भोपाल (नप्र)। भारतीय रेलवे की टिकट बुकिंग प्रणाली आईआरसीटीसी का सर्वर शुक्रवार दोपहर 1 बजे से अचानक डाउन हो गया। इसके बाद से ऑनलाइन टिकट बुकिंग पूरी तरह बंद है। कई ट्रेवल एजेंट्स और यात्री वेबसाइट व ऐप दोनों पर टिकट बुक करने की कोशिश कर रहे हैं, लेकिन उन्हें सिर्फ 'सर्वर अनेवेविल का मैसेज दिखाई दे रहा है।

मुख्यमंत्री ने उद्योगपति श्री जेआरडी टाटा की पुण्यतिथि पर दी श्रद्धांजलि

भोपाल (नप्र)। मुख्यमंत्री डॉ. मोहन यादव ने भारत रत्न से सम्मानित उद्योगपति स्व. जेआरडी टाटा की पुण्यतिथि पर श्रद्धांजलि दी है। मुख्यमंत्री डॉ. यादव ने कहा कि भारत में इंजीनियरिंग, होटल, वायुयान सहित अन्य उद्योगों के विकास में उद्योगपति स्व. जेआरडी टाटा का अछेखनीय योगदान रहा है। देश में औद्योगिक क्रांति लाने और उद्योग जगत की प्रगति के लिए उन्हें सदैव स्मरण किया जाएगा।

एसआईआर के चलते जमीन से जुड़े मामले अटके...पेशियां आगे बढ़ाई

एसडीएम तहसीलदार डिजिटाइजेशन में जुटे, आम लोगों के काम पर असर

भोपाल (नप्र)। स्पेशल इंटेसिव रिवीजन (एसआईआर) में भोपाल अब तक 60 प्रतिशत डिजिटाइजेशन कर चुका है। यानी, 11.88 लाख वोटर्स के फार्म डिजिटाइज किए जा चुके हैं। जिले की 7 विधानसभा में बैरिसिया में आंकड़ा 90 प्रतिशत तक पहुंच चुका है, जबकि भोपाल दक्षिण-पश्चिम सबसे पीछे हैं। ऐसे में कलेक्टर समेत सभी एडीएम, एसडीएम-तहसीलदार भी मैदान संभाले हुए हैं। जिससे बाकी काम अटक गए हैं। खासकर जमीन से जुड़े मामले जैसे- बंटकन, सीमांकन, नामांतरण जैसे काम नहीं हो रहे हैं। अधिकारियों ने बताया कि सुबह से देर रात तक डिजिटाइजेशन का काम हो रहा है। उसकी मानीटरिंग, बीएलओ की ड्यूटी समेत कई काम में लगे हैं। ऑफिस स्टॉफ भी काम में जुटा है। इसलिए एसडीएम और तहसीलदारों ने अपनी कोर्ट पेशियां आगे बढ़ा दी हैं।

निगम से जुड़े काम भी पेंडिंग

दूसरी ओर, नगर निगम के इंजीनियर, पटवारी, राजस्व निरीक्षक को भी ड्यूटी पर लगाया गया है। इस कारण जन्म-मृत्यु प्रमाण पत्र में भी देरी हो रही है। जनता से जुड़े 500 मामले आते हैं हर रोज- जानकारी के अनुसार, भोपाल में नामांतरण, सीमांकन, पौती नामांतरण, मूल निवासी, जाति प्रमाण पत्र, आय प्रमाण पत्र, ईडब्ल्यूएस सहित करीब 500 से अधिक मामले प्रतिदिन आते हैं। इसके अलावा हर दिन करीब तीन सौ प्रकरणों में तहसीलदार,



नायब तहसीलदार सुनवाई करते हैं। एसआईआर ड्यूटी करने की वजह से उन्होंने अधिकांश कोर्ट की पेशियां आगे बढ़ा दी है। सिर्फ वही काम किए जा रहे हैं, जो जरूरी है। दफ्तर आने वालों से कहा जा रहा है कि 4 दिसंबर के बाद ही केस की सुनवाई हो सकेगी। शुरुआत में धीमी, अब रफ्तार पकड़ रहा एसआईआर- 4 नवंबर से एसआईआर सर्वे शुरू हुआ है। 19 नवंबर तक की स्थिति में भोपाल जिले की स्थिति काफी खराब रही। इस वजह से निर्वाचन आयोग की फटकार भी पड़ी। ऐसे में पूरा प्रशासनिक अमला अब इस काम में जुट गया। इससे सभी फॉर्म बांटे जा चुके हैं, वहीं उन्हें वापस लेकर डिजिटाइजेशन का काम भी 60 प्रतिशत तक पहुंच गया है।

काम जल्दी पूरा करने के लिए यह प्रयास

बीएलओ के साथ सहयोगियों को लगाया गया। सबकी अलग-अलग जिम्मेदारी फिक्स की गई। बीएलओ का काम सिर्फ गणना पत्रक बांटना और उनके फॉर्म को कलेक्टर करना तय किया गया। सहयोगियों की ड्यूटी फॉर्म की जांच कर उनको ऑनलाइन दर्ज। 24 घंटे काम हो सके, इसके लिए अलग-अलग अफसर की ड्यूटी लगाई गई शिफ्ट के हिसाब से गणना पत्रक भरने का काम करवाया गया। काम की रफ्तार बढ़ाने के लिए एसआईआरभोपालकाम नामक पोर्टल लॉन्च कराया गया, ताकि 2003 की स्थिति में डेटा को आसानी से संचय किया जा सके। राजनीतिक दलों के बीएलए सक्रिय किए गए, ताकि नियम अनुसार 50-50 फॉर्म कलेक्टर कराए जा सकें।प्रोत्साहन योजना शुरू की गई, ताकि अच्छा काम करने वाले बीएलओ और एसडीएम, तहसीलदार काम तेज करें।

कलेक्टर कौशलेंद्र विक्रम सिंह ने बताया कि हर दो घंटे में रिपोर्ट ले रहे हैं।

प्रदेश में मतदाता सूची पुनरीक्षण कार्य की समीक्षा

संयुक्त मुख्य निर्वाचन पदाधिकारी ने वर्चुअल बैठक में दिए निर्देश

भोपाल (नप्र)। मध्यप्रदेश के संयुक्त मुख्य निर्वाचन पदाधिकारी श्री राम प्रताप सिंह जादौन ने शनिवार, 29 नवंबर को प्रदेश के सभी जिलों के उप जिला निर्वाचन अधिकारियों के साथ वर्चुअल बैठक कर मतदाता सूची विशेष गहन पुनरीक्षण (एसआईआर) कार्य की प्रगति की समीक्षा की। बैठक में उप मुख्य निर्वाचन पदाधिकारी श्रीमती सुरभि तिवारी, श्री राजेश यादव सहित अन्य अधिकारी भी उपस्थित रहे। बैठक के दौरान श्री जादौन ने अशोकनगर, बैतूल और नीमच जिलों में 100 प्रतिशत डिजिटाइजेशन कार्य पूर्ण होने पर संबंधित टीमों को बधाई दी। इसके साथ ही प्रदेश के अन्य 44 जिलों में 90 प्रतिशत से अधिक कार्य पूर्ण होने पर सभी अधिकारियों की सराहना की। उन्होंने निर्देशित किया कि जिन मतदाताओं का निवास परिवर्तन हुआ है या जिनके मतदाता परिचय-पत्र में संशोधन की आवश्यकता है, वे संबंधित बीएलओ से संपर्क कर एन्युमरेशन फॉर्म के साथ फॉर्म-8 भरकर जमा करें। मतदाता यह प्रक्रिया स्वयं भी ऑनलाइन Voters.eci.gov.in अथवा ceo-election.mp.gov.in पर पूरी कर सकते हैं। साथ ही नये मतदाता अपना फार्म 6 भरकर भी दे सकते हैं। श्री जादौन ने कहा कि पुनरीक्षण कार्य के दौरान यदि किसी बीएलओ की मृत्यु हुई है, तो उनके दावे, पारिश्रमिक तथा परिजन की अनुकंपा नियुक्ति की कार्यवाई शीघ्रता से पूरी की जाए। उन्होंने ग्वालियर, इंदौर और भोपाल जिलों के उप जिला निर्वाचन अधिकारियों को कार्य की गति और बढ़ाने के निर्देश दिए, जिससे निर्धारित समय सीमा में प्रदेश में शत-प्रतिशत पुनरीक्षण कार्य पूरा किया जा सके।



कांग्रेस विधायकों ने शीतकालीन सत्र की अवधि बढ़ाने की मांग

● 1497 सवालों के जरिये सरकार को घेरेंगे विधायक ● 907 सवाल ऑनलाइन लगे; कुल 4 बैठकें होंगी

भोपाल (नप्र)। एक दिसम्बर से शुरू होने वाले विधानसभा के शीतकालीन सत्र में विधायकों ने 1497 सवाल विधानसभा के जरिए राज्य सरकार से पूछे हैं। चार दिन के छोटे सत्र में एक दिन में औसत 374 सवाल तय किए गए हैं। उधर कांग्रेस विधायकों ने सोशल मीडिया पर वीडियो अपलोड कर विधानसभा अध्यक्ष नरेंद्र सिंह तोमर से सत्र की अवधि छोटी बताते हुए जनहित के लिए इसमें वृद्धि करने की मांग की है, ताकि जनता के मुद्दों को सरकार तक पहुंचाया जा सके। शुरू होने वाले विधानसभा सत्र के लिए इस बार कुल 907 ऑनलाइन और 590 ऑफलाइन सवाल किए गए हैं। इस तरह कुल 1497 सवाल हुए हैं। जिसके जवाब सरकार ने विधानसभा सचिवालय को भेज दिया है। सवालों के साथ सचिवालय ने ध्यानकर्षण प्रस्ताव भी मागे हैं। सोमवार से शुरू होने वाले सत्र की तैयारियों को अंतिम रूप देने के लिए विधानसभा के प्रमुख सचिव अरविन्द शर्मा ने व्यवस्थाओं की जानकारी ली है। पिछले विधानसभा सत्र के दौरान विधायकों को विधानसभा परिसर में नारेबाजी करने और



धरना देना प्रतिबंधित किया गया था, लेकिन इस बार विधायकों के लिए जारी की गई गाइडलाइन में यह प्रतिबंध वापस ले लिया गया है। कांग्रेस विधायक गुर्जर, राठौर ने सत्र की अवधि बढ़ाने की मांग- ग्वालियर ग्रामीण से विधायक साहब सिंह गुर्जर और पृथ्वीपुर विधायक नितेंद्र सिंह राठौर ने विधानसभा अध्यक्ष से आग्रह

किया है कि विधानसभा सत्र की अवधि बढ़ाई जाए। किसानों और क्षेत्र की जनता की अपेक्षा है कि जनहित के मुद्दों को सदन में उठाया जाए और उसका निराकरण किया जाए। इसे दुष्टित रखते हुए विधानसभा सत्र की अवधि को बढ़ाया जाना चाहिए। नेता प्रतिपक्ष उमंग सिंधार ने ट्वीट कर कहा है कि विधानसभा के शीतकालीन सत्र की

समय अवधि मात्र 4 दिन रखी गई है। इतनी कम समय अवधि का सत्र प्रदेश की जनता के मुद्दों के लिए पर्याप्त नहीं है। कांग्रेस विधायक दल निरंतर सत्र की समय अवधि बढ़ाने की मांग कर रहा है। उन्होंने कहा कि जनता की आवाज पहले भी उठाई है, सवाल पहले भी पूछे हैं और आगे भी सड़क से सड़न तक सवाल उठाते रहेंगे। जनहित के मुद्दे न कल रुके थे, न आज रुकेंगे।

कुल चार बैठकें होंगी

बता दें कि विधानसभा का शीतकालीन सत्र 1 से 5 दिसंबर तक प्रस्तावित है। इसमें कुल 4 बैठकें होंगी। हालांकि, 3 दिसंबर को गैस त्रासदी का स्थानीय अवकाश रहेगा। परंपरा के अनुसार पहले दिन श्रद्धांजलि के बाद कार्यवाही स्थगित होती है। ऐसे में सदन के पास वास्तविक कामकाज के सिर्फ 3 दिन बचेंगे। दरअसल, विधानसभा में छोटे विधानसभा सत्रों का ट्रेंड चल पड़ा है। पिछले दस साल में सबसे बड़ा शीतकालीन सत्र 2015 में रहा था। तब कुल 10 दिन सत्र चला, जिनमें 8 दिन कार्यवाही हुई। इसके बाद से हर साल शीतकालीन सत्र 4 से 5 दिन में निपट रहा है।

पुस्तक समीक्षा

नृपेन्द्र अभिषेक नृप

समीक्षक

संपादक सुरेश सौरभ हिंदी साहित्य जगत में एक प्रतिष्ठित और बहुआयामी रचनाकार के रूप में जाने जाते हैं। उनकी भाषा में गहन संवेदना है, तो विचारों में सामाजिक यथार्थ का तीक्ष्ण दृष्टिकोण। वे उन साहित्यकारों में से हैं जिनके लेखन में न केवल कलात्मकता बल्कि मानवता की सच्ची पुकार सुनाई देती है। एक शिक्षक के रूप में वे नई पीढ़ी को साहित्यिक चेतना से जोड़ने का कार्य कर रहे हैं, तो एक कथाकार के रूप में वे समाज की विडंबनाओं को शब्दों के माध्यम से उजागर कर रहे हैं। ‘पावन तट पर’ का संपादन उनके इसी संवेदनशील और सजग साहित्यकार रूप का प्रमाण है। इस साझा लघुकथा-संग्रह में उन्होंने विभिन्न दृष्टिकोणों से कुंभ जैसे विशाल सांस्कृतिक आगोजन को देखने की एक ईमानदार और बहुआयामी कोशिश की है।

यह संग्रह केवल कुंभ मेले का साहित्यिक दस्तावेज नहीं, बल्कि यह भारतीय जनमानस की आस्था, विश्वास, विरोधाभास और विवेक का प्रत्यक्ष चित्रण है। कुंभ, जो सदियों से हमारी आध्यात्मिक चेतना का प्रतीक रहा है, जहाँ लाखों करोड़ों लोग पुण्य स्नान के लिए एकत्र होते हैं, वहीं मानवता की असंख्य कहानियाँ भी जन्म लेती हैं- कुछ श्रद्धा से भरी, कुछ पीड़ा से सराबोर, कुछ प्रश्नों से दग्ध। ‘पावन तट पर’ इन सबको अपने भीतर समेटे हुए है।

संपादक सुरेश सौरभ ने इस संग्रह के माध्यम से केवल धार्मिक आस्था का उत्सव प्रस्तुत नहीं किया, बल्कि उन्होंने उन सामाजिक सच्चाइयों को भी स्वर दिया है, जिन्हें अबसर धार्मिक आवरण के नीचे दबा दिया जाता है। वे इस बात को भली-भांति समझते हैं कि आस्था और अंधविश्वास के बीच एक बेहद महीन रेखा है, और इसी रेखा पर यह संकलन चलता है, कभी श्रद्धा की उजली रोशनी में, तो कभी पाखंड की काली छाया में।


इस संग्रह की विशेषता यह है कि इसमें सम्मिलित प्रत्येक लघुकथा अपने आप में एक अलग दृष्टि, एक अलग संवेदना और एक अलग समाज-सत्य को उद्घाटित करती है। डॉ. रशीद गैरी की ‘निपटारा’ में हम देखते हैं कि कैसे आधुनिक समाज में कुछ लोग आपदा में भी अवसर तलाश लेते हैं। कुंभ जैसे पवित्र अवसर को भी

पावन तट पर-आस्था, मानवता और विवेक का उजला संग

स्वार्थ और छल का माध्यम बना देना, यह रचना हमें भीतर तक झकझोर देती है। वहीं सूर्यदीप कुशवाहा की ‘पुण्य फल’ में मानवीय करुणा का उज्ज्वल उदाहरण मिलता है। रचना यह संदेश देती है कि सच्चा पुण्य किसी तीर्थ या स्नान में नहीं, बल्कि मनुष्य की सहायता में निहित है।

डॉ. पूरन सिंह की ‘ये माँ ही हो सकती है’ पाठक को भावनाओं के ऐसे संसार में ले जाती है, जहाँ मातृत्व की ममता धर्म, दूरी, और वृद्धावस्था के हर बंधन को तोड़ देती है। वृद्धाश्रम की दीवारों के भीतर भी आस्था का दीप जलता है, जो इस लघुकथा को अनमोल बनाता है। डॉ. अंजू दुआ जैमिनी की ‘मोक्ष बनाम मुक्ति’ आधुनिकता और परंपरा के टकराव पर एक साहसिक प्रश्न उठाती है कि क्या केवल स्नान से मुक्ति संभव है, जब जल ही रोग का कारण बन जाए? यह लघुकथा धार्मिक अनुष्ठानों के प्रति प्रश्नाकुल दृष्टि प्रस्तुत करती है। वहीं मनोरमा पंत की ‘मुक्ति की खुशी’ में कुंभ की भीड़ में उमड़ती श्रद्धा की सहजता और नादान हृदय की मासूमता का चित्रण है, जो दिखाता है कि आस्था आज भी भारतीय मन में गहराई से रची-बसी है।

रमाकांत चौधरी की ‘पूर्व जन्म के पाप’ एक मार्मिक लघुकथा है, उन ज्यों पर जो श्रद्धा का शोषण कर धर्म की गरिमा को कलंकित करते हैं। यह रचना धर्म के बाजारीकरण पर करारा प्रहार करती है। इसी क्रम में गुलज़ार हुसैन, सेवा सदन प्रसाद, चित्रगुप्त, अरविंद अस्मर आदि लघुकथाकारों ने भी समाज में फैली



कुरीतियों और विसंगतियों को गहरी संवेदनशीलता और विचारशीलता से उजागर किया है। इन सभी रचनाओं के बीच ‘पावन तट पर’ एक ध्वन तारे की भांति चमकता है, जो आस्था और विवेक, परंपरा और आधुनिकता, भावना और तर्क, सभी के बीच संतुलन साधता है। इस

संग्रह की सबसे बड़ी विशेषता यह है कि यह किसी धर्म या विचारधारा का पक्ष नहीं लेता, बल्कि मानवता के पक्ष में खड़ा होता है। यही इसे कालजयी बनाता है।

सुरेश सौरभ की भूमिका में व्यक्त विचार संग्रह की आत्मा हैं। उन्होंने स्पष्ट कहा है कि साहित्यकार का कार्य किसी विशेष पंथ, जाति या विचारधारा का प्रचार करना नहीं, बल्कि सत्य और मानवता की खोज करना है। उन्होंने यह भी स्वीकार किया है कि दरबारी लेखकों और एजेंडा-चालित रचनाकारों के बीच सच्चे साहित्यकार का दायित्व और भी बढ़ जाता है। सौरभ जी इस बात पर बल देते हैं कि साहित्य वही शाश्वत होता है जो निष्पक्ष, मानवीय और जन-सरोकारों से जुड़ा हो। उनका यह कथन अत्यंत सार्थक है कि ‘आस्था और अंधविश्वास में एक महीन रेखा है, जिसे समझना और परखना आवश्यक है।’ यही बात इस संग्रह को विचारशील बनाती है। ‘पावन तट पर’ न केवल कुंभ के दृश्यात्मक संसार को उकेरता है, बल्कि वह यह भी पूछता है कि क्या हमारी आस्था मानवता को सशक्त बना रही है या उसे अंधकार की ओर धकेल रही है।

यह संग्रह पाठक को बार-बार सोचने पर मजबूर करता है, कुंभ का मेला केवल आस्था का प्रतीक है या यह हमारे समाज की व्यवस्था का आईना भी है? भीड़ में उमड़ती संवेदनाएँ, भक्ति में लिपटा व्यवसाय, स्नान में छिपा स्वार्थ और त्याग- इन सबका सम्मिलित चित्र यह पुस्तक अत्यंत सजीवता से प्रस्तुत करती है। संपादक के रूप में सुरेश सौरभ ने रचनाकारों का चयन अत्यंत सजग दृष्टि से किया है। उन्होंने अनुभवी लेखकों के साथ-साथ नवोदित

प्रतिभाओं को भी समान मंच दिया है। यह उनकी लोकतांत्रिक संपादकीय दृष्टि का परिचायक है। उन्होंने केवल कथाओं को संकलित नहीं किया, बल्कि उन्हें एक वैचारिक सूत्र में पिरोया है, जिससे पूरी पुस्तक एक संपूर्ण दार्शनिक विमर्श का रूप ले लेती है।

भाषा की दृष्टि से भी यह संग्रह उल्लेखनीय है। प्रत्येक लघुकथा में एक विशिष्ट शैली, एक अलग लय, और एक सजीव चित्रात्मकता दिखाई देती है। कहीं आस्था का पवित्र जल बहता है, तो कहीं समाज के मलिन जल की गंध आती है। किंतु हर रचना का अंत पाठक के मन में कोई न कोई सवाल, कोई चुभन या कोई आलोक छोड़ जाता है। यही एक सफल लघुकथा-संग्रह की पहचान है। ‘पावन तट पर’ का महत्व केवल धार्मिक या सामाजिक नहीं, बल्कि सांस्कृतिक और साहित्यिक दोनों है। यह पुस्तक बताती है कि भारतीय आस्था केवल अनुष्ठानों में नहीं, बल्कि मानवीय संबंधों की पवित्रता में निहित है। यह संग्रह पाठक को एक ऐसी यात्रा पर ले जाता है जहाँ स्नान केवल जल में नहीं, बल्कि आत्मा के भीतर होता है, मलिनताओं से मुक्ति का और विवेक की ओर अग्रसर होने का।

इस तरह से यह कहा जा सकता है कि ‘पावन तट पर’ एक ऐसा साहित्यिक संकलन है जो अपने समय का साक्षी भी है और समाज का दर्पण भी। यह न केवल पढ़ने योग्य, बल्कि संभालकर रखने योग्य पुस्तक है-यह एक दस्तावेज, जो आने वाले समय में भी यह बताएगा कि साहित्यकार केवल शब्दों का जादूगर नहीं होता, वह युग का मूक इतिहासकार होता है। सुरेश सौरभ और सभी रचनाकारों को इस उत्कृष्ट साहित्यिक प्रयास के लिए साधुवाद। यह संग्रह न केवल कुंभ मेले की कथा कहता है, बल्कि मानवता के कुंभ की भी व्याख्या करता है, जहाँ हर मन, हर विश्वास, हर संवेदना एक साथ स्नान करती है सत्य और करुणा के पावन जल में।

पुस्तक- पावन तट पर
संपादक - सुरेश सौरभ
प्रकाशन- समृद्ध पब्लिकेशन, दिल्ली
मूल्य- 250 रुपये

कविता

उम्र

श्रीति राशिनकर

उम्र ना थकती है ना रुकती है
उम्र गतिमान होती है
उम्र अपने साथ लेकर चलती है
यादों का पिटारा
उम्र के साथ होते है
अपने - पराए
कभी कभी उम्र
परायों को भी
अपना बना लेती है !
उम्र
अपना हिसाब रखती है
उसे जरूरत नहीं होती
किसी कैलकुलेटर की
वह स्वयं ही
लेती देती है हिसाब
कभी भूल चुक लेनी देनी नहीं होती उससे
उम्र के साथी तो
बहुत होते है
लेकिन वह किसी का साथ नहीं देती
सब कुछ होकर भी
वह अकेली चलती है एकला चालो की तर्ज पर !
उम्र परेशान नहीं होती
किसी को दुखी देखकर
ना ही खुश होती है वह
किसी को खुश देख
किस पड़ाव पर रुकना है
वह अच्छी तरह जानती है
लेकिन पड़ाव नहीं जानता
उसका और उम्र का
कितना लंबा रिश्ता है।

प्रेम, रिश्ते नातों में जुड़ाव का युग

दृष्टिकोण

सपना सी.पी. साहू 'रखिन'

जब दुनिया फ़ोन, मोबाइल, इंटरनेट और अन्य त्वरित स्पंदन के माध्यम से मुक्त थी, तब जीवन की धीमी गति भी सामुदायिक और प्रकृति की लय से सजी थी। तकनीकी अनुपस्थिति तो थी पर मानवीय संबंधों में अनूठी गहराई थी। जीवनशैली सरल, संवाद में अपनत्व और ज्ञानार्जन के तरीके सरल, अनुभवी लेकिन प्रायोगिक हुआ करते थे।
इस संचार युग में उस युग की जीवनशैली में धैर्य तो था लेकिन आपसी जुड़ाव सर्वोपरि था। बच्चों का बचपन छोटी सी स्क्रीनों के बजाय विशाल मैदानों में मौज-मस्ती करता था, सामूहिक खेलों और दादी, नानी की कहानियों की कल्पनाशीलता में बीतता था, जिससे उनका शारीरिक, मानसिक और रचनात्मक विकास सुदृढ़ होता था। वहीं युवावस्था में समाजिकरण

कहानी

डॉ. वन्दना अग्निहोत्री

शारदा देवी की छोटी बहू तो सुबह 8 बजे ही आफिस चली गई थी और बड़ी बहू बहुत फुर्ती से एक के बाद एक कम निपटा रही थी,देखकर ही शारदा देवी ने अनुमान लगा लिया कि उसे शायद कहीं जाना होगा। बड़ी बहू का ज्यादा कहीं आना जाना उन्हें रास नहीं आता क्योंकि घर परिवार के सारे काम काज ठप हो जाते हैं इसलिए उन्होंने पूछ ही लिया क्यों शिवानी आज बड़ी स्पीड में हो, हां मां जी अथर्व के स्कूल जाना है मैं और उसके पापा दोनों ही जाएंगे जैसे ही शिवानी ने बताया शारदा देवी का स्वर गुंजा तुम्हें जाने की क्या जरूरत है ,अकेले रितेश को जाने दो ,वह बात कर आयेगा फिर तुम्हें बता देगा दोनों का जाना जरूरी नहीं है। शिवानी ने धीरे से समझाया नहीं मां जी स्कूल से मुझे ही फोन आया था तो मुझे जाना चाहिए न,पता नहीं क्या हुआ होगा ,किस कारण से बुलाया है, कोई टेंशन की बात न हो ,उसके चेहरे पर चिंता की लकीरें साफ दिखाई दे रही थीं।
शारदा जी बोली बड़ी भाभी के यहां सत्यनारायण भगवान की कथा है उनके यहां जल्दी जाकर तैयारी भी करवाना है और भोपाल शादी में भी जाना है तुमने तैयारी की या नहीं शारदा देवी की आवाज में गुस्सा साफ झलक रहा था। मैं जल्दी ही आती हूं मां जी कहकर शिवानी बाहर निकल गई।
रितेश के साथ कार में बैठते ही शिवानी ने अपने मन की भड़ास निकालना शुरू की देखा आपने ,मेरा कहीं भी जाना मां जी को अच्छ नहीं लगता, चाहे मेरा मायके जाना हो,चाहे बाजार जाना हो और अब तो अथर्व के स्कूल जाने पर भी ना नुकूर कर रही हैं।ननद,देवर और यहां तक की देवरानी भी कहीं चली जाएं कहीं भी घूम आएं कोई पूछने वाला नहीं है। सब अपेक्षा मुझसे ही है सब काम मुझ पर ही थोप रखे हैं।

भरोसा

शारदा जी बोली बड़ी भाभी के यहां सत्यनारायण भगवान की कथा है उनके यहां जल्दी जाकर तैयारी भी करवाना है और भोपाल शादी में भी जाना है तुमने तैयारी की या नहीं शारदा देवी की आवाज में गुस्सा साफ झलक रहा था। मैं जल्दी ही आती हूं मां जी कहकर शिवानी बाहर निकल गई। रितेश के साथ कार में बैठते ही शिवानी ने अपने मन की भड़ास निकालना शुरू की देखा आपने ,मेरा कहीं भी जाना मां जी को अच्छ नहीं लगता, चाहे मेरा मायके जाना हो,चाहे बाजार जाना हो और अब तो अथर्व के स्कूल जाने पर भी ना नुकूर कर रही हैं।ननद,देवर और यहां तक की देवरानी भी कहीं चली जाएं कहीं भी घूम आएं कोई पूछने वाला नहीं है। सब अपेक्षा मुझसे ही है सब काम मुझ पर ही थोप रखे हैं।

स्वामी, सुबह सवेरे मीडिया एल.एल.पी. के लिए प्रकाशक एवं मुद्रक उमेश त्रिवेदी द्वारा श्री सिद्धीविनायक प्रिंटर्स, प्लॉट नं. 26-बी, देशबंधु परिसर, प्रेस कॉम्प्लेक्स, ज़ोन-1, एम.पी.नगर, भोपाल, म.प्र. से मुद्रित एवं डी-100/46, शिवाजी नगर भोपाल से प्रकाशित।

प्रधान संपादक
उमेश त्रिवेदी
कार्यकारी प्रधान संपादक
अजय बोकिल
संपादक (मध्यप्रदेश)
विनोद तिवारी
वरिष्ठ संपादक
पंकज सुक्ला
प्रबंध संपादक
अरुण पटेल
(सभी विवादों का न्याय क्षेत्र भोपाल रहेगा)
RNI No. MPHIN/ 2003/ 10923,
Ph. No. 0755-2422692, 4059111
Email- subahsaverenews@gmail.com

‘सुबह सवेरे’ में प्रकाशित विचार लेखकों के निजी मत हैं। इनसे समाचार पत्र का सहमत होना आवश्यक नहीं है।



